



# పసిడిమనసులు - షర్మిల



## మనవడిచ్చిన తోడు

చిట్టెమ్మ ఇల్లు ఎప్పుటికిమల్లనే గోలగోలగా వుంది.

ఉత్తరాదిన వుండే కొడుకు సెలవలకి ఇంటికి వచ్చాడన్న సంబరంలో చెట్టెమ్మ మునిగి తేలతాంది.

నాకు మాత్రం మా చిన్న తమ్ముడు వచ్చినందుకు బలే ఎచ్చుగా వుంది. ఎందుకంటే ఆడికి చాలా బలం.

ఆ నాగరాజు మమ్ముల్ని గిచ్చి, కొట్టి పారిపోయినా ఏం చేయలేక " మా చిన్న తమ్ముడొచ్చినాక నీ పని పడతాడులే చూస్కో" అనేశా.

పోనీ నేను కొడదామా అంటే ఆడి చేతులు రాళ్ల కన్నా గట్టిగా వుంటాయి .

మా పెద్ద తమ్ముడితో కొట్టిద్దామంటే వాడికి ఎవరిమీద కోపమే లేదంటాడు. వాడికి తగాదాలు అసలు నచ్చవాయె.

ఇవ్వాల పొద్దున మరీ గోలగా వుంది. పిల్లలకు సెలవలు ఇస్తే చాలు మా తాత మనవళ్లకు అంటకత్తెర ఏయించే పని పెడతారు.

అందకుండా ఆళ్లు పరుగులు తీస్తాంటే నాలుగు మూలల నుంచి నలుగురు పట్టుకుని నారాయణకి అప్పజెప్తారు.

ఇటు గుండూ కాదు అటు క్రాపూ కాదు అన్నట్టు నారాయణ సంబరంగా కత్తిరించేస్తాడు అచ్చంగా ముళ్ల పంది జుట్టులాగా.

ఈ సెలవల్లోనే ఒక రోజు మా చిన్నతమ్ముడు చిన్న కుక్కపిల్లని తీసుకొచ్చాడు. ఊరకుక్కపిల్ల గోధుమ రంగులో భలే ముద్దొస్తాంది.

ఇంట్లో ఎట్టాగూ గేదలు ,ఎడ్లు, కోళ్లు వుంటయ్ ఆటితోపాటు ఇదీ వుంటందిలే అన్నారు తాత, చిట్టెమ్మ.

దానికి మాకు తెలిసిన ఒకే ఒక పేరు టామీ. ఆ పేరే పెట్టాం.

టామీని తెచ్చిన నెలకే అమ్మనాన్న తమ్ముడిని తీసుకుని వెళ్లిపోయారు. మాతో టామీ కొత్తగా చేరింది.

ఒక రకంగా టామీ వచ్చినాకా చిట్టెమ్మకి బాగుంది.

దొడ్డినిండా తిరిగే కోళ్లని పట్టుకుపోయే పిల్లలకి కాపలా.

ఆ మూల నించి ఈ మూల దాకా వుండే ఇంట్లో టామీ బయట వుంటే లోపల ఏ యావ లేకుండా నిద్రపోయేది.

కొన్నేళ్ల తరవాత మేముకూడా అమ్మా వాళ్ల దగ్గరికి వెళ్లిపోయాం.

అప్పుడు తాత, నాయనమ్మ ఇద్దరే మిగిలారు.

పిల్లలు తిరిగిన ఇల్లు బోసి పోయిందని చిట్టెమ్మ ఉసూరుమనేది.

రాత్రి అన్ని పనులూ సవరించుకుని ఏ పది పదకొండు గంటలకో నాలుగు మెతుకులు తిని మంచమెక్కేది.

తాత భోజనం చేసి అరుగుల మీద కూర్చుంటే ఏ పది పదకొండుకో ఆయనా ఇంటికి చేరేవారు.

ఈలోగా ఒక్కతే పనులు చేసుకునే చిట్టెమ్మ వెనకాలే టామీ తిరుగుతా వుండేది. వేసవిలో ఆరుబయట ఆమె పడుకున్న మంచం కింద

అదీ పడుకునేది. చలికాలం వసారాలో పడుకుని కాపలా కాసేది.

చిట్టెమ్మ ఏ వూరెళ్లినా బస్ దాకా వచ్చి ఎక్కించేది.

మళ్లీ తిరిగి బస్ దిగుతా వుండగానే దానికెట్టా తెలిసేదో తోక వూపుకుంటా తయారయ్యేది.

కన్న పిల్లలు , పెంచిన మనవలు అందరూ వదిలేసి వెళ్లినా మనవడు తెచ్చి ఇచ్చిన టామీ మాత్రం చిట్టెమ్మకి తోడుగా మిగిలింది.

టామీ మా అందరితో పాటు ఆమె గుండెల్లో నిలిచిపోయింది.

అది వయసు పైబడి చచ్చిపోయినా దాన్ని నాయనమ్మ తల్చుకుంటానే వుండేది.

ఇప్పుడు మా ఇంట్లో ఏ కుక్క తెచ్చినా దాని పేరు మాత్రం టామీనే.

[Click here to share your comments](#)

(వచ్చేనెల మరో కథ)